

---

Shri Ganapati Atharvashirsha Upanishat or Ganapati Upanishat  
with Accents

श्रीगणपत्यथर्वशीर्षोपनिषत् गणपत्युपनिषत् सस्वर

Document Information

---

Text title : Ganapati Atharvashirsha Upanishad with Vedic Accents

File name : ganapatiaccent.itx

Category : atharvashIrSha, upanishhat, svara, ganesha, veda, upaniShat

Location : doc\_veda

Author : Vedic tradition

Transliterated by : Sunder Hattangadi and Kirk Wortman kirkwort at hotmail.com

Proofread by : Kirk Wortman, Daya Aithal, NA

Description-comments : 89 / 108; Atharva Veda - Shaiva upanishad. Mantrapushpam,

Ramakrishna Mission

Latest update : December 25, 2023

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

February 1, 2026

*sanskritdocuments.org*

---

## श्रीगणपत्यथर्वशीर्षोपनिषत् गणपत्युपनिषत् सस्वर



गणेशार्थर्वशीर्षम्

ॐ भद्रं कर्णेभिः शृणुयाम देवाः । भद्रं पश्येमाक्षभिर्यजत्राः ।  
स्थिरैरङ्गैस्तुष्टुवाꣳ सस्तनूभिः । व्यशेम देवहितं यदायुः ।  
स्वस्ति न इन्द्रो वृद्धश्रवाः । स्वस्ति नः पूषा विश्ववेदाः ।  
स्वस्ति नस्तार्क्ष्यो अरिष्टनेमिः । स्वस्ति नो बृहस्पतिर्दधातु ॥  
ॐ शान्तिः शान्तिः शान्तिः ॥

ॐ नमस्ते गणपतये । त्वमेव प्रत्यक्षं तत्त्वमसि ।  
त्वमेव केवलं कर्ताऽसि । त्वमेव केवलं धर्ताऽसि । त्वमेव केवलं हर्ताऽसि ।  
त्वमेव सर्वं खल्विदं ब्रह्मासि । त्वं साक्षादात्माऽसि नित्यम् ॥ १ ॥  
ऋतं वच्मि । सत्यं वच्मि ॥ २ ॥

अव त्वं माम् । अव वक्तारम् । अव श्रोतारम् । अव दातारम् । अव धातारम् ।  
अवानूचानमव शिष्यम् । अव पश्चात्तात् । अव पुरस्तात् । अवोत्तरात्तात् ।  
अव दक्षिणात्तात् । अव चोर्ध्वात्तात् । अवाधरात्तात् ।  
सर्वतो मां पाहि पाहि समन्तात् ॥ ३ ॥

त्वं वाङ्मयस्त्वं चिन्मयः । त्वमानन्दमयस्त्वं ब्रह्ममयः । त्वं सच्चिदानन्दाऽद्वितीयोऽसि ।  
त्वं प्रत्यक्षं ब्रह्मासि । त्वं ज्ञानमयो विज्ञानमयोऽसि ॥ ४ ॥  
सर्वं जगदिदं त्वत्तो जायते । सर्वं जगदिदं त्वत्तस्तिष्ठति ।  
सर्वं जगदिदं त्वयि लयमेष्यति । सर्वं जगदिदं त्वयि प्रत्येति ।  
त्वं भूमिरापोऽनलोऽनिलो नभः । त्वं चत्वारि वाक्पदानि ॥ ५ ॥  
त्वं गुणत्रयातीतः । त्वं अवस्थात्रयातीतः । त्वं देहत्रयातीतः ।

त्वं कालत्रयातीतः । त्वं मूलाधारस्थितोऽसि नित्यम् । त्वं शक्तित्रयात्मकः ।  
 त्वां योगिनो ध्यायन्ति नित्यम् । त्वं ब्रह्मा त्वं विष्णुस्त्वं रुद्रस्त्वमिन्द्रस्त्वमग्निस्त्वं  
 वायुस्त्वं सूर्यस्त्वं चन्द्रमास्त्वं ब्रह्म भूर्भुवः स्वरोम् ॥ ६ ॥  
 गणादिं पूर्वमुच्चार्य वर्णादिस्तदनन्तरम् । अनुस्वारः परतरः । अर्धन्दुलसितम् ।  
 तारेण ऋद्धम् । एतत्तव मनुस्वरूपम् । गकारः पूर्वरूपम् । अकारो मध्यमरूपम् ।  
 अनुस्वारश्चान्त्यरूपम् । बिन्दुरुत्तररूपम् । नादः सन्धानम् । स हिता सन्धिः ।  
 सैषा गणेशविद्या । गणक ऋषिः । निचूद्रायत्रीच्छन्दः ।  
 गणपतिर्देवता । ॐ गं गणपतये नमः ॥ ७ ॥  
 एकदन्ताय विद्महे वक्रतुण्डाय धीमहि । तन्नो दन्तिः प्रचोदयात् ॥ ८ ॥  
 एकदन्तं चतुर्हस्तं पाशमङ्कुशधारिणम् । रदं च वरदं हस्तैर्विभ्राणं मूषकध्वजम् ।  
 रक्तं लम्बोदरं शूर्पकर्णकं रक्तवाससम् । रक्तगन्धानुलिप्ताङ्गं रक्तपुष्पैः सुपूजितम् ।  
 भक्तानुकम्पिनं देवं जगत्कारणमच्युतम् । आविर्भूतं च सृष्ट्यादौ प्रकृतेः पुरुषात्परम् ।  
 एवं ध्यायति यो नित्यं स योगी योगिनां वरः ॥ ९ ॥  
 नमो व्रातपतये । नमो गणपतये । नमः प्रमथपतये ।  
 नमस्तेऽस्तु लम्बोदरायैकदन्ताय विघ्नविनाशिने शिवसुताय श्रीवरदमूर्तये नमः ॥ १० ॥  
 एतदथर्वशीर्षं योऽधीते । स ब्रह्मभूयाय कल्पते । स सर्वविघ्नैर्न बाध्यते ।  
 स सर्वतः सुखमेधते । स पञ्चमहापापात् प्रमुच्यते ।  
 सायमधीयानो दिवसकृतं पापं नाशयति । प्रातरधीयानो रात्रिकृतं पापं नाशयति ।  
 सायं प्रातः प्रयुञ्जानो पापोऽपापो भवति । सर्वत्राधीयानोऽपविघ्नो भवति ।  
 धर्मार्थकाममोक्षं च विन्दति । इदमथर्वशीर्षमशिष्याय न देयम् ।  
 यो यदि मोहाद् दास्यति स पापीयान् भवति ।  
 सहस्रावर्तनाद्यं यं काममधीते तं तमनेन साधयेत् ॥ ११ ॥  
 अनेन गणपतिमभिषिञ्चति स वाग्मी भवति ।  
 चतुर्थ्यामनश्नन् जपति स विद्यावान् भवति । इत्यथर्वणवाक्यम् ।  
 ब्रह्माद्यावरणं विद्यान्न बिभेति कदाचनेति ॥ १२ ॥  
 यो दूर्वाङ्कुरैर्यजति स वैश्रवणोपमो भवति ।  
 यो लाजैर्यजति स यशवान् भवति । स मेधावान् भवति ।

यो मोदकसहस्रेण यजति स वाञ्छितफलमवाप्नोति ।  
यः साज्य समिद्धिर्यजति स सर्वं लभते स सर्वं लभते ॥ १३ ॥  
अष्टौ ब्राह्मणान् सम्यग् ग्राहयित्वा सूर्यवर्चस्वी भवति ।  
सूर्यग्रहे महानद्यां प्रतिमासन्निधौ वा जप्त्वा सिद्धमन्त्रो भवति ।  
महाविघ्नात् प्रमुच्यते । महादोषात् प्रमुच्यते । महापापात् प्रमुच्यते ।  
महाप्रत्यवायात् प्रमुच्यते । स सर्वविद्भवति स सर्वविद्भवति ।  
य एवं वेद । इत्युपनिषत् ॥ १४ ॥  
ॐ शान्तिः शान्तिः शान्तिः ॥  
ॐ सह नाववतु । सह नौ भुनक्तु ।  
सह वीर्यं करवावहै ।  
तेजस्विनावधीतमस्तु मा विद्विषावहै ।  
ॐ शान्तिः शान्तिः शान्तिः ॥  
ॐ भद्रं कर्णेभिः शृणुयाम देवाः । भद्रं पश्येमाक्षभिर्यजत्राः ।  
स्थिरैरङ्गैस्तुष्टुवाꣳसस्तनूभिः । व्यशेम देवहितं यदायुः ।  
स्वस्ति न इन्द्रो वृद्धश्रवाः । स्वस्ति नः पूषा विश्ववेदाः ।  
स्वस्ति नस्तार्क्ष्यो अरिष्टनेमिः । स्वस्ति नो बृहस्पतिर्दधातु ॥  
ॐ शान्तिः शान्तिः शान्तिः ॥


Encoded by Sunder Hattangadi with Vedic accents (Svaras.)

The accents and re-proofreading by Kirk Wortman, Daya Aithal, NA

---

——  
*Shri Ganapati Atharvashirsha Upanishat or Ganapati Upanishat with Accents*

pdf was typeset on February 1, 2026

——  
Please send corrections to [sanskrit@cheerful.com](mailto:sanskrit@cheerful.com)

